



# L-Edukazzjoni f'Hal Tarxien

## ... ftit storja

**Joseph G. DeBono**

**F**i zmien il-hakma tal-kavallieri ftit nies kienu jafu jaqraw u jiktbu. L-edukazzjoni ma kinetx għal kulhadd; kienet xi haġa għall-ftit.

Mal-wasla tal-Franċiżi dawn ippruvaw iressqu l-edukazzjoni aktar lejn il-poplu iżda fil-qagħda qasira tagħhom ftit li xejn irnexxielhom jagħmlu.

Kien mal-wasla tal-Inglizi li l-affarijiet bdew jiċċaqalqu sewwa. Fl-edukazzjoni il-hakkiema l-godda raw opportunità tad-deheb biex idahhlu l-kultura Ingliża f'Malta u permezz tagħha jibdeu l-*Anglicisation of the Maltese*<sup>1</sup>. Fil-kostituzzjoni tal-1847 il-Gvernatur Richard O'Ferrall waqqaf, fost oħrajn, kumitat biex jiehu hsieb l-edukazzjoni. Biex imexxi dan il-kumitat inġenier il-Kan. Paolo Pullicino (1815-1890)<sup>2</sup>. Il-Kanonku Pullicino mill-ewwel għaraf li poplu bla edukazzjoni ma jistax jirnexxi u min-naħa tiegħu, beda t-triq biex iressaq l-edukazzjoni lejn il-poplu. Kellu holma ta' edukazzjoni obligatorja għal kulhadd – holma li kellu jgħaddi zmien mhux hażin biex issehh.

Kien f'dan l-isfond li l-edukazzjoni bdiet tiżviluppa f'Malta u konsegwentament f'Hal Tarxien.

Ta' min jgħid li dak iż-żmien Hal Tarxien u Raħal Ġdid kienu meqjusa distrett wiehed għal dik li hi edukazzjoni<sup>3</sup>.



Is-sena 1889 u l-arma tal-Familja Rjali fuq il-faċċata tal-iskola l-ġdida.

### Skejjel tal-Istat

Waħda mill-ewwel inizjattivi li ha l-Kumitat tal-Edukazzjoni kienet li jiftaħ skejjel fl-ibliet u fl-irhula. L-edukazzjoni provduta kellha tkun bla hlas. F'Hal Tarxien, fis-sena 1859 infetħu l-ewwel żewġ skejjel. F'Marzu infetħet skola għas-subien taħt is-Surmast Benedetto Borg. Din kellha l-ewwel klassi bi 63 tifel. F'April ta' wara s-Sinjura Marietta Canataci bdiet tmexxi l-iskola tal-bniet bi 83 tifla fl-ewwel klassi<sup>4</sup>. Meta tqis li l-popolazzjoni kienet żgħira<sup>5</sup> u li l-edukazzjoni kienet totalment volontarja in-numri kienu nkoraggjanti. Fl-1878 fil-*Keenan Report* insibu li Hal Tarxien kien wiehed miż-żewġ irhula li kellhom skola bir-raba' klassi għalkemm in-numri ftit kienu żdiedu għax kien hemm 82 tifel u mitt tifla jattendu l-iskejjel<sup>6</sup>.

Aktar ma għadda ż-żmien aktar żdiedu t-tfal jattendu l-iskejjel. Il-gvern iddecieda li jibni numru ta' skejjel fosthom waħda f'Hal Tarxien. Fl-1889 inbniet skola kif kienu jifhmu dak iż-żmien: binja maqsuma fi tnejn, parti għas-subien u parti għall-bniet. Il-faċċata tal-iskola hija ta' stil tipikament Ingliż. Biex jemfasizzaw li huma kienu l-hakkiema l-godda fuq l-opra morta għamlu l-arma tal-Familja Rjali Ingliża skolpita fil-ġebel. Fl-ewwel nofs tas-seklu għoxrin din l-iskola kienet tintuża għall-klassijiet infantili wara li nfetħu skejjel oħra għall-klassijiet elementari. Sa ftit ilu kienet tintuża bħala *kindergarten*.

L-iżvilupp tat-tarzna navali u dak ta' *porto nuovo* fil-Marsa<sup>7</sup> ġibdu lejn l-inħawi ta' Hal Tarxien u Raħal Ġdid għadd ta' nies li bdew jaqilgħu hobżhom mill-port. Fl-1890 il-popolazzjoni tar-raħal kienet ta' 1940<sup>8</sup>. Sal-1901 kienet żdiedet għal 2065<sup>9</sup> u dik ta' Raħal Ġdid telgħet għal 2,812<sup>10</sup>. Din iż-żieda holqot il-bżonn ta' skejjel akbar. Il-Gvern dawwar harstu lejn djar kbar li setgħu jintużaw għal dan l-iskop. Fl-ewwel kwart tas-seklu għoxrin insibu skola tas-subien f'Casa le Fevre b'E.B. Vella bħala surmast u skola tal-bniet f'Dar Lanzon b'Victoria Falzon bħala sinjora.



*Kburin bit-tazzi li rebhu fl-Empire Day. Is-Subien ta' Casa le Fevre fil-bidu tas-snin tletin.*

Fl-1922 kien hemm pass ieħor lejn edukazzjoni obbligatorja għal kulhadd. L-att ta' dik is-sena obbliga lill-ġenituri li, ladarba jibdew jibagħtu lil uliedhom l-iskola jridu jibqgħu jibgħathom sakemm jilhqqu l-età ta' 14-il sena.

F'Ottubru tal-1923 twaqqfu tliet *Central Schools* f'Malta u waħda f'Għawdex. Dawn kienu ntenzjonati biex iħarrġu tfajliet u ġuvintur biex isiru għalliema. Waħda minn dawn l-iskejjel giet imwaqqfa f'Hal Tarxien<sup>11</sup> f' Bowyer House<sup>12</sup>. Għalhekk nistgħu nġhidu li Hal Tarxien kellu wieħed mill-ewwel kullegġi għat-taħriġ tal-għalliema nisa.

E.B. Vella li kien surmast tal-iskola tas-subien kiteb li **'dan id-distrett (Hal Tarxien u Raħal Ġdid) huwa wieħed mill-aqwa ċentri tat-tagħlim li għandu l-gvern'**.

Il-ħeġġa li wrew missirijietna għat-tagħlim gielgħet lill-Gvern jibni skola kbira u moderna biex takkomoda lit-tfal tad-distrett. Din bdiet tinbena fl-1930 f'Tal-Borġ u kellha faċċata tagħmel ma' Raħal Ġdid u faċċata tagħmel ma' Hal Tarxien. Fit-8 ta' Settembru 1934 l-iskola giet inawgurata u ħadet l-ewwel studenti bniet<sup>13</sup>.

Fl-1931 id-distrett tagħna seta' jiftahar li kellu 1,505 studenti mqassmin f'ħames skejjel. It-taqsim kien hekk:

Infantili subien	274
Infantili bniet	267
Elementari subien	473
Elementari bniet	384
Central School għat-tfajliet	107 <sup>14</sup>

It-Tieni Gwerra Dinjija ħarbtet kollox. Il-binjiet tal-iskejjel ittieddu mill-militar biex jakkomodaw is-suldati u l-esiġenzi tal-gwerra. Fost oħrajn l-iskola ta' School Street saret kwartieri tal-A.R.P. (Air Raid Precaution)<sup>15</sup>. B'konsegwenza ta' dan l-edukazzjoni tħarbtet.

Wara l-gwerra saru żviluppi mgħaġġla. Fl-1946 daħal fis-seħħ l-Att dwar l-Edukazzjoni Obbligatorja. Issa kull min kien kellu tfal fir-responsabilità tiegħu kien obligat bil-liġi li jibgħathom l-iskola. Dan il-pass flimkien mal-*baby boom* ta' wara l-gwerra<sup>16</sup> żiedu mhux ftit il-persjoni fuq il-wisgħa fl-iskejjel ta' Lanzon u Bowyer House. Sal-1957 il-popolazzjoni tar-raħal spoldiet għal 7,706<sup>17</sup>. Kull rokna u kuridur u, biex nġhid hekk, kull toqba fl-iskejjel inbidlet fi klassi.



*Standard 2 f' Bowyer House fis-sena 1955/56*

F' Bowyer House, saħansitra l-gallinar li kien hemm fil-ġnien inbidel fi klassi. Kelli esperjenza personali fis-sena 1958-59 meta sħabi u jien konna f' din il-klassi u waqt ix-xita s-saqaf tal-pjanċi kien joqtor fuqna<sup>18</sup>.

Din is-sitwazzjoni kienet insostennibbli. Lejn l-aħħar tas-snin ħamsin beda jinħaseb biex tinbena skola ġdida u moderna biex it-tfal, speċjalment ta' Hal Tarxien, ikollhom fejn jiġu edukati kif jixirqilhom. Saru studji biex tintgħazel biċċa art adattata għal dan il-għan. Fost is-suggerimenti kien hemm dik l-għalqa fi Triq Santa Marija fejn illum hemm il-bandli. L-esperti ħasbu li din kienet se tkun viċin wisq l-iskola ta' Triq Santa Monika. Fl-aħħar intgħazlet għalqa magħrufa bħala Ġnien in-Nar, biċċa art bejn il-knisja parrokkjali tagħna u l-*Bye Pass* tal-Barrani, triq li kienet għadha kif infetħet. Din l-iskola kienet intenzjonata li taqdi l-ħtiġijiet tat-tfal ta' Hal Tarxien u dawk ta' Santa Luċija, raħal li kien qiegħed jizviluppa n-naħa l-oħra tal-*Bye Pass*. Din l-iskola ħadet l-ewwel studenti fil-bidu tas-snin sittin. Aktar tard parti minnha ntużat bħala skola sekondarja tal-bniet u issa qiegħda tintuża bħala *middle school*.

### **Skejjel Oħra**

Barra l-iskejjel tal-Gvern, Hal Tarxien kellu, u għad għandu, skejjel oħra.

Fl-1874 ċertu Dun Franġisk Caruana, qassis minn Hal Tarxien ġie awtorizzat minn Mons. Mikielang Mifsud biex hdejn id-dar tiegħu fi Triq Hal Tarxien jibni knisja dedikata lil San Ġuzepp<sup>19</sup>. Wara l-binja kien hemm biċċa art kbira li aktar tard dan il-qassis offriha lill-Patrijiet il-Bojod ta' Kardinal Lavigerie. Fuq din l-art il-patrijiet bnew kullegġ li fih fetħu istitut għall-edukazzjoni ta' ġuvintur Afrikani. Wħud minn dawn irnexxielhom jagħmlu isem fil-ħidma tagħhom fl-Afrika. Sfortunatament mal-mewt tal-Kardinal Lavigerie l-istitut ingħalaq. F'Settembru tal-1896 l-aħħar Patrijiet Bojod u zgħazagħ Afrikani hallew Malta<sup>20</sup>. Wara l-binja nxtrat minn Suor Marija Saverja Schembri, soru tal-Karità. L-għan kien li fiha titwaqqaf il-*Casa Madre* tal-provincja. L-ewwel sorijiet ġew joqgħodu Hal Tarxien fis-6 ta' Ġunju 1902<sup>21</sup>. Barra hekk, is-sorijiet fetħu skola għall-bniet. F'din l-iskola kienu jgħallmu snajja' bħal rakkmu, ċombini u ħjata, naturalment barra li jipprovdu formazzjoni nisranija. L-iskola bl-isem *Immaculate Conception High School* baqgħet tiżviluppa u kienu ħafna t-tfajliet, illum nisa

u nanniet, li ħadu l-formazzjoni taġġhom għad-dell tal-Immakulata. Illum l-iskola kibret tant li l-klassijiet tal-primarja qegħdin jiġu offruti f' bini fil-Gudja waqt li l-iskola ta' Ħal Tarxien isservi bħala skola sekondarja.

Binja oħra li għandha storja u tat sehem fl-edukazzjoni tat-Tarxinizi taf il-bidu taġġha lil saċerdot ieħor. Din il-binja llum tinsab f'idejn il-Patrijiet Agostinjani. Originat bħala *Oratorio San Luigi*, imwaqqaf minn Dun Ġwann Mamo, qassis minn Bormla. Fl-1912 Dun Ġwann waqqaf dan l-oratorju bil-ħsieb li, barra li jipprovi formazzjoni spiritwali, joffri wkoll taġġlim ta' snajja' bħal karpintieri, stampaturi, skrapan u ħajjata. Nistgħu ngħidu li din kienet l-ewwel, u sfortunatament l-aħħar, skola tas-snajja' f' Ħal Tarxien. Kienu ħafna l-ġuvintur li tgħallmu xi sengħa mill-oratorju. Saħansitra tnejn minnhom, Dun Manwel Mifsud u Dun Mikiel Vella qabdu t-triq għas-saċerdozju.

Dan l-oratorju ingħalaq u l-binja għaddiet f'idejn il-Gvern li krieha lill-*Istituto Umberto Primo*, istitut li kellu l-iskola principali tiegħu fil-Belt. Il-binja ta' Ħal Tarxien bdiet tintuża bħala estensjoni ta' dik tal-Belt. Dak iż-żmien il-Gvern Inġliż kien qiegħed jaġġmel minn kollox biex inaqqas l-influwenza Taljana minn Malta. Fis-26 ta' Diċembru tal-1933 saħħaħ regolamenti biex jikkontrolla l-attività tal-*Istitut Umberto I*. Dan ma setgħax ikollu aktar minn 330 student u dawn ta' Nazzjonalità Taljana u mhux aktar minn 25 fil-mija mill-ġħalliema setgħu ikunu Taljani<sup>22</sup>. Naturalment, meta l-Italja daħlet fil-gwerra l-istitut Taljan waqaf jiffunzjona.

Fil-gwerra, il-bini ġie meħud mill-A.R.P. wara li dawn telqu mill-iskola ta' School Street. Wara l-gwerra is-*Central School* ta' Bowyer House imxiet għal din il-binja u aktar tard infethet skola sekondarja tal-bniet mill-istat.

Fl-1948 il-Patrijiet Agostinjani ħadu f'idejhom il-bini li kien imħolli lilhom minn Dun Ġwann Mamo

bis-saħħa tat-testment tiegħu tad-29 ta' Ottubru 1935<sup>23</sup>. Meta l-Gvern għalaq l-iskola sekondarja l-bini kollu għadda f'idejn il-Patrijiet li fetħu fih il-Kulleġġ Santu Wistin. Dan baqa' f' Ħal Tarxien sa nofs is-snin sebghin meta ġie meħud f' Tal-Pietà.

Minn hawn jidher li Ħal Tarxien mexa fuq kliem Diogine: "It-taġġlim taż-żgħar huwa l-veru pedament ta' kull stat". Ir-raħal taġġna ta kontribut għall-iżvilupp tal-edukazzjoni mhux biss tan-nies tar-raħal, iżda anke fuq livell nazzjonali. Aħna t-Tarxinizi u n-nies tal-inħawi aħna dak li aħna llum b'riżultat ta' dawn il-160 sena ta' Storja.

### Referenzi

- <sup>1</sup> Calleja James – The Evolution of Education in Malta a philosophy in the making
- <sup>2</sup> Ibid
- <sup>3</sup> Vella E.B. – Storja ta' Ħal Tarxien u Raħal Ġdid (Pawla) p.280
- <sup>4</sup> Op. Citata p. 281
- <sup>5</sup> Fl-1861 il-popolazzjoni ta' Ħal Tarxien u Raħal Ġdid kienet ta' 1750
- <sup>6</sup> Ibid.
- <sup>7</sup> Ellul Galea Alfred – Raħal Ġdid 5000 sena ta' storja 100 sena Parroċċa p.23
- <sup>8</sup> Castagna P.P. - Storja ta' Malta bil-Gzejjer taħha Vol.3 p.41
- <sup>9</sup> Battistiino Vincent – Ħal Tarxien p.256
- <sup>10</sup> Ellul Galea Alfred – Raħal Ġdid 5000 sena ta' storja 100 sena Parroċċa p.26
- <sup>11</sup> Vella E.B. – Storja ta' Ħal Tarxien u Raħal Ġdid (Pawla) p.281
- <sup>12</sup> Din il-binja originarjament kienet il-villa tal-vileġġatura tal-Isqof Abela
- <sup>13</sup> Ellul Galea Alfred – Raħal Ġdid 5000 sena ta' storja 100 sena Parroċċa p. 31
- <sup>14</sup> Op.citat p.282
- <sup>15</sup> Battistino Vincent – Ħal Tarxien p. 183
- <sup>16</sup> Il-popolazzjoni ta' Ħal Tarxien fl-1948 kienet telgħet għal 4607 (ara Battistino Vincent – Ħal Tarxien p.255)
- <sup>17</sup> Battistino Vincent – Ħal Tarxien p.253
- <sup>18</sup> Dik is-sena l-hames klassi kienet fdata lis-Sur Ernest Balzan li minn hawn insellimlu.
- <sup>19</sup> Battistino Vince – Ħal Tarxien p.128
- <sup>20</sup> Vella E. B. – Storja ta' Ħal Tarxien u Raħal Ġdid (Pawla) p.285
- <sup>21</sup> Op. Citat p.286
- <sup>22</sup> Ardizione Pietro – Studi Maltesi p.71
- <sup>23</sup> Battistino Vincent – Ħal Tarxien p.136